

ಪ್ರಕೃತಿಯ ಎದುರು ಮಾನವನಷ್ಟು ಕುಬ್ಜ !.....



ಕಳೆದ ತಿಂಗಳು ತಮಿಳು ನಾಡು ಪ್ರವಾಹದಿಂದ ತತ್ತರಿಸಿ ಹೋಗಿದೆ. ದಕ್ಷಿಣ ಭಾರತದ ರಾಜ್ಯಗಳಲ್ಲಿ ಚಂಡಮಾರುತದ ಪ್ರಭಾವದಿಂದ ಜನ-ಜೀವನ ನಲುಗಿ ಬಿಟ್ಟಿದೆ. ಸಾವು-ನೋವುಗಳ ಸಂಖ್ಯೆಗಿಂತ ಮಾನಸಿಕ ಯಾತನೆಯು ದೀರ್ಘಕಾಲಿಕ ಪರಿಣಾಮವನ್ನುಂಟು ಮಾಡಿದೆ. ಪ್ರಾದೇಶಿಕ ಭಿನ್ನತೆಯು ಪ್ರಮುಖವಾಗಿ ಹವಾಮಾನ ಬದಲಾವಣೆಯಿಂದಾಗಿ ಗುರುತಿಸಿಕೊಂಡಿದೆ. ನಾವು ಲೆಕ್ಕ ಹಾಕಿದಂತೆ ಎಲ್ಲವೂ, ವಿಶೇಷವಾಗಿ, "ನಿಸರ್ಗದಾಟವು" ನಡೆಯಬೇಕೆಂದೇನಿಲ್ಲ. ಹಾಗೆ ನಡೆಯುವುದನ್ನು ತಡೆಯಲೂ ಆಗುವುದಿಲ್ಲ. ಪ್ರಕೃತಿಯ ಈ ವಿಚಿತ್ರ ವಿದ್ಯಮಾನಗಳನ್ನು ಅರ್ಥಮಾಡಿಕೊಳ್ಳಲು ಇದುವರೆಗಿನ ಘಟನಾವಳಿಗಳಿಂದ ನಾವು ಕಲಿಯಬೇಕಾಗಿತ್ತು. ದುರದೃಷ್ಟ, ಇತಿಹಾಸದಿಂದ ನಾವು ಇನ್ನೂ ಪಾಠ ಕಲಿತಿಲ್ಲ.

೨೦೧೫ ಮುಗಿದು ೨೦೧೬ ಕ್ಕೆ ಪ್ರವೇಶಿಸುತ್ತಿರುವ ಈ ಸಂದರ್ಭದಲ್ಲಿ ನಮ್ಮ "ಅನುಭವ"ಗಳನ್ನು ಮತ್ತೊಮ್ಮೆ ವಿಮರ್ಶಿಸಿಕೊಳ್ಳೋಣ. ಗೆದ್ದದ್ದಲ್ಲಿ, ಬಿದ್ದದ್ದಲ್ಲಿ ಮತ್ತು ಎಡವಿದ್ದಲ್ಲಿ ಎನ್ನುವುದನ್ನು ತಿಳಿದುಕೊಂಡಲ್ಲಿ ಮುಂದಿನ ಹಾದಿ ಸುಗಮವಾಗುತ್ತದೆ.

ಈ ಸಲದ ಮುಂಗಾರು ವೈಪಲ್ಯದಿಂದ ತತ್ತರಿಸಿದ ಕೃಷಿಕರು ಹಿಂಗಾರು ಹಂಗಾಮಿನ ಬಗ್ಗೆ ಬೆಟ್ಟದಷ್ಟು ನೀರಿಕೆ ಇಟ್ಟುಕೊಂಡಿದ್ದು, ಹಿಂಗಾರು ವೈಪಲ್ಯತೆಯೂ ಬಹಳಷ್ಟು ನಿರಾಶೆ ಮೂಡಿಸಿದೆ. ರಾಜ್ಯದ ಹಲವಾರು ಪ್ರದೇಶಗಳಲ್ಲಿ ಮತ್ತೆ ಬರದ ಛಾಯೆ ಕಾಣಿಸುತ್ತಿದೆ. ದನಕರುಗಳ ಮೇವಿನ ಭದ್ರತೆಯತ್ತ ನಾವು ಚಿಂತಿಸಬೇಕಿದೆ.

ಬೇಸಿಗೆಯಲ್ಲಿ ಬೆಳೆಬಹುದಾದ ಶೇಂಗಾ, ಹೆಸರು, ಎಳ್ಳು, ಕಬ್ಬು ಮುಂತಾದವುಗಳ ಬೇಸಾಯ ಪದ್ಧತಿಗಳನ್ನು ಕುರಿತು ವಿವರವಾದ ಲೇಖನಗಳು ಈ ಸಂಚಿಕೆಯಲ್ಲಿವೆ. ಧಾರವಾಡ ಕೃಷಿ ವಿಶ್ವವಿದ್ಯಾಲಯದಿಂದ ೨೦೧೫ ರಲ್ಲಿ ಬಿಡುಗಡೆಯಾಗಿರುವ ಹೊಸ ತಳಿಗಳು ರೈತೋಪಯೋಗಿಯಾಗಿದ್ದು, ಆಧುನಿಕ ಪದ್ಧತಿಯನ್ನು ಅಳವಡಿಸಿಕೊಂಡು ಹೊಸ ತಳಿಗಳನ್ನು ಬೆಳೆದಲ್ಲಿ ಹೆಚ್ಚಿನ ಲಾಭ ಸಿಗಬಹುದಾಗಿದೆ. ಕಬ್ಬು ಹಾಗೂ ಬೆಲ್ಲಕ್ಕೆ ಸಂಬಂಧಿಸಿದಂತೆ ಸಾವಯವ ಬೆಲ್ಲದ ಮಹತ್ವ, ಒಂದು ಕಣ್ಣಿನ ಕಬ್ಬಿನ ಸಸಿ ನಾಟಿ ಪದ್ಧತಿ ವಿವರಿಸುವ ಲೇಖನಗಳೂ ಓದುಗರಿಗಾಗಿ ಪ್ರಕಟಿಸಲಾಗುತ್ತಿದೆ. 'ರಕ್ತ ಚಂದನ'ದ ಪರಿಚಯಾತ್ಮಕ ಮಾಹಿತಿಯನ್ನು ನೀಡಲಾಗಿದೆ. ಪಶುಗಳಲ್ಲಿ 'ಮೈ ಹಾಯುವಿಕೆ' ಹಾಗೂ 'ಕೊಂಬಿನ ತೊಂದರೆ' ಗಳನ್ನು ಪ್ರಸ್ತಾಪಿಸಲಾಗಿದೆ. ಪುಷ್ಪ ಕೃಷಿಯಿಂದ ಬಲವರ್ಧನೆಗೊಂಡ ಯಶಸ್ಸಿನ ಕಥೆಯೂ ಸೇರಿದೆ. ಓದುಗರು ವ್ಯಕ್ತಪಡಿಸಿದ ಅನಿಸಿಕೆಗಳು ಪತ್ರಿಕೆಗೆ ಸ್ಫೂರ್ತಿದಾಯಕವಾಗಿವೆ.

ಮಕರ ಸಂಕ್ರಾಂತಿಯು ಋತುಮಾನದ ಬದಲಾವಣೆಯ ಸಂಕೇತ, ಬದಲಾವಣೆಗಳಿಗೆ ತಕ್ಕಂತೆ ನಾವು ನಮ್ಮನ್ನು ತಿದ್ದಿಕೊಳ್ಳಬೇಕು. ಕೃಷಿಕರ ಹಬ್ಬ ಸುಖ ಸಂತಸ ತರಲಿ. ಈ ತಿಂಗಳ ೨೬ ರಂದು ಗಣರಾಜ್ಯೋತ್ಸವ ವಿಶ್ವದ ಅತಿದೊಡ್ಡ ಪ್ರಜಾಪ್ರಭುತ್ವ ರಾಷ್ಟ್ರ ಎಂಬ ಹೆಮ್ಮೆ ನಮ್ಮದು. ದೇಶದ ಪ್ರಜೆಗಳೆಲ್ಲರೂ ಸಂತೃಪ್ತರಾಗುವ ದಿನಗಳಿಗೆ ಆಶಿಸಿಸೋಣ.

ಮತ್ತೊಮ್ಮೆ, ಹೊಸ ವರ್ಷ- ೨೦೧೬, ಮಕರ ಸಂಕ್ರಾಂತಿ ಹಾಗೂ ಗಣರಾಜ್ಯೋತ್ಸವದ ಹಾರ್ದಿಕ ಶುಭಾಶಯಗಳು. ವಂದನೆಗಳೊಂದಿಗೆ,

ವೈ. ಆರ್. ಅಲದಕ್ಕಟ್ಟಿ



ಚಿತ್ರ ಕೃಷಿ : ಪಂಪಾಜಾಲ

ಹೊಸ ವರ್ಷ, ಮಕರ ಸಂಕ್ರಾಂತಿ ಹಾಗೂ ಗಣರಾಜ್ಯೋತ್ಸವದ ಹಾರ್ದಿಕ ಶುಭಾಶಯಗಳು.

'ರೈತ ಚೇತನ' ಉಚಿತ ಸಹಾಯವಾಣಿ ಸಂಖ್ಯೆ. ೧೮೦೦-೪೨೫೬-೧೧೫೦

ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ತಜ್ಞರು ರೈತರ ನೆರವಿಗಾಗಿ ದಿನದ ೨೪ ತಾಸುಗಳೂ ಲಭ್ಯ

